

## ॥ सिद्धसरस्वतीस्तोत्रं श्रीमद्-ब्रह्मविरचितम् ॥

॥ न्यासः ॥

ॐ अस्य श्रीसरस्वतीस्तोत्रमन्त्रस्य।  
ब्रह्मा ऋषिः। गायत्री छन्दः। श्रीसरस्वती देवता।  
धर्मार्थकाममोक्षार्थे जपे विनियोगः।

॥ स्तोत्रम् ॥

आरूढा श्वेतहंसे भ्रमति च गगने दक्षिणे चाक्षसूत्रम्  
वामे हस्ते च दिव्याम्बरकनकमयं पुस्तकं ज्ञानगम्या।  
सा वीणां वादयन्ती स्वकरकरजपैः शास्त्रविज्ञानशब्दैः  
क्रीडन्ती दिव्यरूपा करकमलधरा भारती सुप्रसन्ना ॥ १ ॥

श्वेतपद्मासना देवी श्वेतगन्धानुलेपना।  
अर्चिता मुनिभिः सर्वैर्ऋषिभिः स्तूयते सदा।  
एवं ध्यात्वा सदा देवीं वाञ्छितं लभते नरः ॥ २ ॥

शुक्लां ब्रह्मविचारसारपरमामाद्यां जगद्ध्यापिनीम्  
वीणापुस्तकधारिणीमभयदां जाड्यान्धकारापहाम्।  
हस्ते स्फटिकमालिकां विदधतीं पद्मासने संस्थितां  
वन्दे तां परमेश्वरीं भगवतीं बुद्धिप्रदां शारदाम् ॥ ३ ॥

या कुन्देन्दुतुषारहारधवला या शुभ्रवस्त्रावृता  
या वीणावरदण्डमण्डितकरा या श्वेतपद्मासना।  
या ब्रह्माच्युतशङ्करप्रभृतिभिर्देवैः सदा वन्दिता  
सा मां पातु सरस्वती भगवती निःशेषजाड्यापहा ॥ ४ ॥

हीं हौं हृद्यैकबीजे शशिरुचिकमले कल्पविस्पष्टशोभे  
 भव्ये भव्यानुकूले कुमतिवनदवे विश्ववन्द्याङ्घ्रिपद्मे।  
 पद्मे पद्मोपविष्टे प्रणजनमनोमोदसम्पादयित्रि  
 प्रोत्फुल्लज्ञानकूटे हरिनिजदयिते देवि संहारसारे ॥ ५ ॥

ऐं ऐं ऐं दृष्टमन्त्रे कमलभवमुखाम्भोजभूतस्वरूपे  
 रूपारूपप्रकाशे सकलगुणमये निर्गुणे निर्विकारे।  
 न स्थूले नैव सूक्ष्मेऽप्यविदितविभवे नापि विज्ञानतत्त्वे  
 विश्वे विश्वान्तरात्मे सुरवरनमिते निष्कले नित्यशुद्धे ॥ ६ ॥

हीं हीं हीं जाप्यतुष्टे हिमरुचिमुकुटे वल्लकीव्यग्रहस्ते  
 मातर्मातर्नमस्ते दह दह जडतां देहि बुद्धिं प्रशस्ताम्।  
 विद्ये वेदान्तवेद्ये परिणतपठिते मोक्षदे मुक्तिमार्गे  
 मार्गातीतस्वरूपे भव मम वरदा शारदे शुभ्रहारे ॥ ७ ॥

धीं धीं धीं धारणाख्ये धृतिमतिनतिभिर्नामभिः कीर्तनीये  
 नित्येऽनित्ये निमित्ते मुनिगणनमिते नूतने वै पुराणे।  
 पुण्ये पुण्यप्रवाहे हरिहरनमिते नित्यशुद्धे सुवर्णे  
 मातर्मात्रार्धतत्त्वे मतिमति मतिदे माधवप्रीतिमोदे ॥ ८ ॥

हूं हूं हूं स्वरूपे दह दह दुरितं पुस्तकव्यग्रहस्ते  
 सन्तुष्टाकारचित्ते स्मितमुखि सुभगे जृम्भिणि स्तम्भविद्ये।  
 मोहे मुग्धप्रवाहे कुरु मम विमतिध्वान्तविध्वंसमीडे  
 गीर्गौर्वाग्भारति त्वं कविवररसनासिद्धिदे सिद्धिसाध्ये ॥ ९ ॥

स्तौमि त्वां त्वां च वन्दे मम खलु रसनां नो कदाचित् त्यजेथा  
 मा मे बुद्धिर्विरुद्धा भवतु न च मनो देवि मे यातु पापम्।  
 मा मे दुःखं कदाचित् क्वचिदपि विषयेऽप्यस्तु मे नाकुलत्वम्  
 शास्त्रे वादे कवित्वे प्रसरतु मम धीर्माऽस्तु कुण्ठा कदाऽपि ॥ १० ॥

इत्येतैः श्लोकमुख्यैः प्रतिदिनमुषसि स्तौति यो भक्तिनम्रो  
 वाणी वाचस्पतेरप्यविदितविभवो वाक्पटुर्मृष्टकण्ठः।  
 स्यादिष्टाद्यर्थलाभैः सुतमिव सततं पातितं सा च देवी  
 सौभाग्यं तस्य लोके प्रभवति कविता विघ्नमस्तं प्रयाति ॥ ११ ॥

निर्विघ्नं तस्य विद्या प्रभवति सततं चाश्रुतग्रन्थबोधः  
 कीर्तिस्त्रैलोक्यमध्ये निवसति वदने शारदा तस्य साक्षात्।  
 दीर्घायुर्लोकपूज्यः सकलगुणनिधिः सन्ततं राजमान्यो -  
 वाग्देव्याः सम्प्रसादात् त्रिजगति विजयी जायते सत्सभासु ॥ १२ ॥

ब्रह्मचारी व्रती मौनी त्रयोदश्यां निरामिषः।  
 सारस्वतो जनः पाठात् सकृदिष्टार्थलाभवान् ॥ १३ ॥

पक्षद्वये त्रयोदश्याम् एकविंशतिसङ्ख्याया।  
 अविच्छिन्नः पठेद्धीमान् ध्यात्वा देवीं सरस्वतीम् ॥ १४ ॥

सर्वपापविनिर्मुक्तः सुभगो लोकविश्रुतः।  
 वाञ्छितं फलमाप्नोति लोकेऽस्मिन्नात्र संशयः ॥ १५ ॥

ब्रह्मणेति स्वयं प्रोक्तं सरस्वत्याः स्तवं शुभम्।  
 प्रयत्नेन पठेन्नित्यं सोऽमृतत्वाय कल्पते ॥ १६ ॥

॥ इति श्रीमद्ब्रह्मणा विरचितं श्री-सिद्धसरस्वतीस्तोत्रं सम्पूर्णम् ॥

This stotra can be accessed in multiple scripts at:  
[http://stotrasamhita.net/wiki/Saraswati\\_Stotram\\_\(Brahma\)](http://stotrasamhita.net/wiki/Saraswati_Stotram_(Brahma)).

📄 generated on **February 28, 2025**

Downloaded from 🌐 <http://stotrasamhita.github.io> | 📖 StotraSamhita | Credits